

REGOLAMENT TA' IMPLIMENTAZZJONI TAL-KUMMISSJONI (UE) 2019/1882**tat-8 ta' Novembru 2019****li jiftaħ proċeduri tal-offerti għall-ammont ta' għajjnuna għall-ħażna privata taż-żejt taż-żebuga**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill (KEE) Nru 922/72, (KEE) Nru 234/79, (KE) Nru 1037/2001 u (KE) Nru 1234/2007 ⁽¹⁾, u b'mod partikulari l-Artikolu 18(2) u l-punti (m) u (o) tal-ewwel paragrafu tal-Artikolu 20 tiegħu,

Billi:

- (1) Il-prezzijiet għaž-żjut taż-żebuga verġni fis-swieq Spanjoli, Griegi u Portugiżi baqgħu konsistentement baxxi u qrib il-limiti ta' referenza stabbiliti fl-Artikolu 1a(1)(g) tar-Regolament tal-Kunsill (UE) Nru 1370/2013 ⁽²⁾ għal diversi xhur.
- (2) Il-prospettiva ta' ħsad tajjeb konsekuttiv fl-Unjoni, l-akkumulazzjoni ta' stokkijiet u l-inċertezzu attwali fil-kummerċ estern johlqu żbilanċ bejn il-provvista u d-domanda, li min-naha tiegħu jeżerċita pressjoni 'l isfel fuq il-prezzijiet taż-żjut taż-żebuga verġni u jikkawża tfixkil serju għal partijiet kbar tas-suq tal-Unjoni.
- (3) Spanja hija l-iktar produttur importanti taż-żejt taż-żebuga fl-Unjoni u hija price leader. L-istokkijiet eċċezzjonalment għoljin fi Spanja għalhekk jirriskjaw li jtaflu u jaggravaw it-tfixkil serju tas-suq tal-Unjoni għaž-żjut taż-żebuga verġni.
- (4) Sabiex jitnaqqas l-iżbilanċ attwali bejn il-provvista u d-domanda u sabiex jittaffew dawk il-kundizzjonijiet diffiċli tas-suq, jixraq li tingħata għajjnuna għall-ħażna privata għaž-żjut taż-żebuga verġni.
- (5) Ir-Regolament Delegat tal-Kummissjoni (UE) 2016/1238 ⁽³⁾ u r-Regolament ta' Implimentazzjoni tal-Kummissjoni (UE) 2016/1240 ⁽⁴⁾, li jistabbilixxu regoli komuni għall-implimentazzjoni ta' skema ta' ħżin privat, jenħtieġ li japplikaw għall-għajjnuna għall-ħżin privat taż-żjut taż-żebuga verġni.
- (6) L-ammont ta' għajjnuna jenħtieġ li jiġi ffixsat permezz ta' proċedura tal-offerti b'mod li jippermetti sistema operattiva flessibbli. Għal dan il-ghan, jixraq li jiġu previsti diversi subperjodi għat-tressiq tal-offerti.
- (7) Sabiex l-operaturi differenti jkunu jistgħu jibbenefikaw mill-miżura, kull operatur jenħtieġ li għal kull subperjodu iressaq massimu ta' offerta wahda skont il-kategorija taż-żjut taż-żebuga verġni.
- (8) Sabiex l-għajjnuna għall-ħażna privata tkun effettiva u jkollha impatt reali fuq is-suq, l-għajjnuna jenħtieġ li tingħata għaž-żjut taż-żebuga verġni bl-ingrossa. Billi huwa normali fis-settur taż-żebug li l-prodott jinħażen, l-offerti jenħtieġ li jiġu aċċettati wkoll għaž-żjut taż-żebuga verġni li jkunu diġà maħżuna.
- (9) Sabiex ikollhom effett reali fuq il-bilanċ bejn il-provvista u d-domanda tas-sena kurrenti, jenħtieġ li l-kwantitajiet taż-żjut taż-żebuga verġni li jibbenefikaw minn għajjnuna għall-ħażna privata ma jiġux ikkummerċjalizzati matul perjodu minimu ta' ħżin. Il-perjodu minimu ta' ħżin jenħtieġ li jiġi ffixsat għal 180 jum.

⁽¹⁾ ĠU L 347, 20.12.2013, p. 671.

⁽²⁾ Ir-Regolament tal-Kunsill (UE) Nru 1370/2013 tas-16 ta' Diċembru 2013 li jiddetermina miżuri dwar l-iffissar ta' ċerti għajjnuniet u rifużjonijiet relatati mal-organizzazzjoni komuni tas-swieq tal-prodotti agrikoli (ĠU L 346, 20.12.2013, p. 12).

⁽³⁾ Ir-Regolament Delegat tal-Kummissjoni (UE) 2016/1238 tat-18 ta' Mejju 2016 li jissupplimenta r-Regolament (UE) Nru 1308/2013 tal-Parlament Ewropew u tal-Kunsill fir-rigward tal-intervent pubbliku u l-għajjnuna għall-ħżin privat (ĠU L 206, 30.7.2016, p. 15).

⁽⁴⁾ Ir-Regolament ta' Implimentazzjoni tal-Kummissjoni (UE) 2016/1240 tat-18 ta' Mejju 2016 li jistabbilixxi regoli għall-applikazzjoni tar-Regolament (UE) Nru 1308/2013 tal-Parlament Ewropew u tal-Kunsill fir-rigward ta' intervent pubbliku u ta' għajjnuna għall-ħżin privat (ĠU L 206, 30.7.2016, p. 71).

- (10) Għal raġunijiet ta' effiċjenza u ta' simplifikazzjoni amministrattivi, jenhtieg li l-offerti jkunu eligibbli biss għal kwantitajiet ta' mhux anqas minn 50 tonnallata.
- (11) Sabiex ma jithalliex jaqa' l-prezz, biex ikun hemm reazzjoni malajr għall-kundizzjonijiet diffiċli tas-suq u sabiex tiġi żgurata l-ġestjoni effiċjenti ta' din il-miżura, jenhtieg li dan ir-Regolament jidhol fis-seħh fil-jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.
- (12) Il-Kumitat għall-Organizzazzjoni Komuni tas-Swieq Agrikoli ma tax opinjoni fil-limitu ta' żmien stabbilit mill-President tiegħu,

ADOTTAT DAN IR-REGOLAMENT:

Artikolu 1

1. Għandha tinfetħ proċedura tal-offerti separata għall-ghajnuna għall-ħażna privata ta' kull waħda mill-kategoriji taż-żjut taż-żebuga vergni li ġejjin kif definit fil-punt (1) tal-Parti VIII tal-Anness VII tar-Regolament (UE) Nru 1308/2013 skont il-punt (b) tal-ewwel paragrafu tal-Artikolu 17 ta' dak ir-Regolament:

- (a) żejt taż-żebuga *extra* vergni;
- (b) żejt taż-żebuga vergni;
- (c) żejt taż-żebuga lampante.

2. Ir-Regolament Delegat (UE) 2016/1238 u r-Regolament ta' Implimentazzjoni (UE) 2016/1240 għandhom japplikaw.

Artikolu 2

1. L-offerti għandhom jitressqu matul is-subperjodi li ġejjin, b'kull waħda li tintemm f'12.00 (hin ta' Brussell):

- (a) mill-21 ta' Novembru 2019 sas-26 ta' Novembru 2019;
- (b) mit-12 ta' Diċembru 2019 sas-17 ta' Diċembru 2019;
- (c) mit-22 ta' Jannar 2020 sas-27 ta' Jannar 2020;
- (d) mill-20 ta' Frar 2020 sal-25 ta' Frar 2020.

Jekk l-aħħar jum tas-subperjodu jahbat festa pubblika, il-limitu ta' żmien għandu jkun 12.00 (hin ta' Brussell) tal-jum tax-xogħol ta' qabel.

2. Għal kull subperjodu, l-operaturi għandhom iressqu mhux aktar minn offerta waħda għal kull wiehed mill-prodotti msemmija fl-Artikolu 1(1).

3. Il-kwantità minima għal kull offerta għandha tkun ta' 50 tonnallata.

4. L-ammont ta' garanzija msemmija fl-Artikolu 40(b) tar-Regolament (UE) 2016/1240 għandu jkun ta' EUR 50 għal kull tonnallata.

5. L-ghajnuna għandha tingħata għall-prodotti msemmija fl-Artikolu 1(1) bl-ingrossa.

6. L-offerti jistgħu jitressqu għall-prodotti li jkunu diġà maħżuna.

7. L-offerti jistgħu jitressqu biss fil-Greċja, fi Spanja, fi Franza, fil-Kroazja, fl-Italja, f'Ċipru, f'Malta, fil-Portugall u fis-Slovenja.

Artikolu 3

L-Istati Membri għandhom jinnotifikaw lill-Kummissjoni bl-offerti ammissibbli kollha sa mhux aktar tard min-12:00 (hin ta' Brussell) tal-jum ta' wara l-aħħar jum ta' kull subperjodu għat-tressiq imsemmi fl-Artikolu 2(1).

Artikolu 4

Il-kuntratti ta' ghajnuna għall-ħażna privata għandhom ikopru perjodu ta' ħażna ta' 180 jum.

Artikolu 5

Dan ir-Regolament għandu jidhol fis-seħh fil-jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-8 ta' Novembru 2019.

Għall-Kummissjoni

Il-President

Jean-Claude JUNCKER
